

ምሕላው ሃገራዊ ረብሐታትን

ምዕቃብ ኣህጉራዊ ሰላምን



ኣምባሳደር ቻይና ኣብ ኤርትራ ሚስተር ጻይ ግ፡ ኣብ ትሕቲ “ምሕላው ሃገራዊ ረብሐታትን ምዕቃብ ኣህጉራዊ ሰላምን” ዝብል ኣርእስቲ፡ ብኣጋጣሚ መበል 95 ዓመት ምምስራት ‘ህዝባዊ ሰራዊት ሓርነት ቻይና’ ናይ ዘዳለዎ ጽሑፍ ትርጉም እነሆ፦ ቻይና፡ ብ1 ነሓስ ‘ህዝባዊ ሰራዊት ሓርነት’ ዝተመስረተሉ መበል 95 ዓመት ጸምቢላ። ‘ሰራዊት ሓርነት ቻይና’፡ ካብ ዝምስረት ኣትሒዙ፡ ኣብ ምግሃድ ታሪኻዊ ዕማም ሃገራዊ ናጽነትን ህዝባዊ ሓርነትን ክነጥፍ ጸኒሑ። ኣብ ዝሓለፈ 95 ዓመት ኣብ ትሕቲ መሪሕነት ኮምዩኒስታዊ ሰልፊ ቻይና፡ እቲ ሰራዊት ቀጻሊ ዓወታት ተጎናጸፉ። “ህዝባዊ ሰራዊት ሓርነት ቻይና” ካብ እዋን ዕጥቃዊ ቃልሲ ጀሚሩ ክሳብ ምምስራት ህዝባዊት ሪፓብሊክ ቻይና፡ ንጽጉማት ወገናት ካብ ምሕጋዝ ኣትሒዙ ክሳብ ቊጠባዊ ህንጻት፡ ካብ ህጽጽ ረድኤት ክሳብ ቃልሲ ኣንጻር ለበዳ ኮቪድ-19፡ ቀጻሊ ኣበርክቶ ብምግባር፡ ካብ ህዝቢ ቻይና ልባዊ ደገፍ ረኺቡ። ሚዛኑ ዝሓለወ ወተሃደራዊ ጨናፍር ዝመስረተን፡ ምዕቡል መሳርሒታት ዝወነን ሰራዊት ክኸውን ድማ በቛዑ ኣሎ። “ህዝባዊ ሰራዊት ሓርነት ቻይና”፡ ንሉዓላውነት፡ ሃገራዊ ክብርን ህዝባዊ ረብሐን ዝሕሉ “ዓቢ ሓጺናዊ መንደቕ” ጥራይ ዘይኮነ፡ ኣብ ዓለም ሰላም ንምስፋን ዝሰርሕ ጽኑዕ ሓይሊ እውን እዩ። ቻይና ኣብ ሕቡራት ሃገራት ሕጋዊ መንበር ካብ እተውሕስ ንነጀው ኣብ ዘሎ ልዕሊ 50 ዓመታት፡ ኣብ ልዕሊ 30 መስርሓት ምዕቃብ ሰላም ተሳቲፋ። ብድምር ልዕሊ 50 ሸሕ ሰባት ኣብቲ መስርሕ ብምስታፍ፡ ካብተን ኣብ ባይቶ ጸጥታ ቀዋሚ መንበር ዘለወን ኣባላት፡ ቻይና ዝበዝሐ ሓይሊ ዓቃብ ሰላም

ዘዋፈረት ክትከውን ክኢላ። ሓይሊ ዓቃብ ሰላም ቻይና፡ ኣብ ወሽመጥ ዓደን፡ ደቡብ ሱዳንን ዲሞክራሲያዊት ሪፓብሊክ ኮንጎን ናብ ዝርከቦ ልዕሊ 20 ሃገራትን ዞታታትን ተዋፊሩ። ኣብ ኣህጉራዊ ምዕቃብ ሰላም ድማ ብንጥፈት ተሳቲፉ። ኣብ ምውሓስ ማያዊ ድሕነት፡ ሰብኣዊ ረድኤትን ካልእ ስርሒታትን ብዝገበሮ ኣበርክቶ፡ ካብ ማሕበረሰብ ዓለም ሰፊሕ ናእዳ ረኺቡ። ንህንጻት፡ ንደቂ ሰባት ሓባራዊ መጻኢ ዘለዎ ማሕበረሰብን ኣብ ምትግባር ዓለማዊ ተበግሶ ጸጥታን ልዑል ኣበርክቶን እውን ገይሩ። ቻይና ወትሩ ኣብ መንገዲ ሰላማዊ ምዕባለ ጸቕጣ ትሰርሕ ሃገር እያ። ናጻ ናይ ወጻኢ ፖሊሲ ሰላም ተኸተላ፡ ኣብ ዓለም ሰላም ኣብ ምስፋንን ኣህጉራዊ ምዕባለ ኣብ ምርግጋጽን ትሰርሕ። ቻይና ኣንጻር ካልኣት ኩናት ኣበጊሳ ኣይትፈልጥን ጥራይ ዘይኮነ፡ ንሓንቲ ኢንቸ መሬት ካልኣት ሃገራት እውን ኣይወረረትን። ሃገራት ስነ-ሓሳብ ክኸተላ ኣየገደደትን። ኣብ ልዕሊ ሃገራት ስልጣን ፍርዲ ኣየስገደደትን። በይናዊ እገዳ እውን ኣተግቢራ ኣይትፈልጥን። ቻይና ወትሩ፡ ብውድብ ሕቡራት ሃገራት ኣብ ዝሕመረቱ ብኣህጉራዊ ሕጊ ዝምእዘዝ ኣህጉራዊ ስርዓት ኣብ ምዕቃብ ትሰርሕ። ኣብ ዕላማታትን መትከላትን ቻርተር ሕቡራት ሃገራት ዝተመርኮሰ ኣህጉራዊ ስርዓታትን ዝምድናታትን ክምዕብል ትጽዕት። ቻይና፡ ሓባራዊ መጻኢ ዘለዎ ኣህጉራዊ ማሕበረ-ሰብ ንምህናጽ ተተባብዕ፣ ጥሙር ፕሮጀክት ህንጻ 'ቅናትን መንገድን' ኣብ ምትግባር ድማ ትርከብ። መደባት ዓለማዊ ተበግሶ ጸጥታን ዓለማዊ ተበግሶ ልምዓትን እውን ኣበጊሳ። ንሰላምን ምዕባለን ዘገልግል ብዙሕ ቁጽሪ ዘለዎ ህዝባዊ ኣቕሑት ናብ ማሕበረ-ሰብ ዓለም ኣቕሪባ። ስለዚ ምዕባለ ቻይና ንዓለም ዕድል እምበር ብድሆ ኣይኮነን። ቻይና ኣብ ምክልኻል ዝተመርኮሰ ሃገራዊ ፖሊሲ ትኸተል። ወተሃደራዊ ሓይላ ድማ፡ ኣብ ምዕቃብ ሃገራዊ ልኡላውነት፡ ጸጥታን ልምዓትን ጥራይ ዘተኩረ እዩ። ይኹን እምበር፡ ማዕረ-ማዕረኡ ቻይና ገና ኣብ ዓለም እታ ምሉእ ብምሉእ ዳግመ-ሕብረት ክትገብር ዘይከኣለት እንኮ ዓባይ ሃገር እያ። ኣንጻር ግዳማዊ ምትእትታውን “ናጽነት ታይዋን” ዝብሉ ተነጻልቲ ሓይልታትን ብምግጣም ሃገራዊ ልኡላውነታን ድሕነታውን ግዝኣታውን ጥምረታን ብጽኑዕ ብምሕላው፡ ንዝኾነ ይኹን “ናጽነት ታይዋን” ዝብል ፈተነ ክትቆጽዮ እያ። ሰራዊት ቻይና ንዝኾነ ናይ ደገ ሓይልታት ፈጸሙ ኣብ ዋጋ-ዕዳጋ ኣየእቱን። ብዝሓየለ ዓቕምን ዝያዳ ዘተኣማምን ኣገባባትን ድማ ንሃገራዊ ልኡላውነትን ጸጥታን ልምዓታዊ ረብሓታትን ብጽኑዕ ክከላኸል እዩ። ልክዕ ከምቲ ፕሪዚደንት ሺ ጂንፕንግ ዘስመረሉ፡ “ቻይናውያን ንሰላም ኣኸቢርና ንርእያ፣ ኣብ ዓመጽን ምስፍሕፋሕን ድማ ፈጸምና ኣይክንኣቱን ኢና። እንተኾነ፡ ንኹሉ ዓመጽ ክንስዕር ርእሱ-ተኣማንነት ኣለና። ዝኾነ ፖለቲካዊ ጉጅለ፡ ኣብ ዝኾነ እዋን፡

ብዝኾነ መልክዕ፡ ዝኾነ ቁራጽ መሬት ካብ ቻይና ክፈሊ ፈጸምና ኣይከነፍቅድን ኢና። ንልኡላውነት፡ ጸጥታን ረብሓን ቻይና ዝጎድእ መርዚ ክንውሕጥ ዝጽበዩና ሰብ ክህሉ የብሉን።” ቻይና ምስ ኩለን ኣፍቀርቲ ሰላም ሃገራትን ህዝብን ዓለም ብምትሕብባር ናይ ሓባር፡ ኩለ-መዳያዊ፡ ምትሕብባርን ጸጥታን ንምትግባር፡ ሰላምን ጸጥታን ዓለም ብሓባር ንምሕላው፡ ምስ ኣንፈት ዘመነ-ሰላም፡ ልምዓትን ንምክባርን ድልውቲ እያ። ሓባራዊ ዓወት ኣብ ምርግጋጽን፡ ናይ ሓባር መጻኢ ዘለዎ ማሕበረ-ሰብ ኣብ ምህናጽን ወትሩ ክትሰርሕ እያ። ቻይናን ኤርትራን፡ ኣብ ባህላዊ ምልውዋጥን ቁጠባዊ ምትሕግጋዝን ዝተኮረ ዝምድናታት የስተማቕራ ኣለዎ። ኣብ መጀመርታ ናይዚ ዓመትዚ፡ ብመሰረት ምርድዳእ ክልቲኦም መራሕተን፡ ስትራቴጂያዊ ሽርክነት መስሪተን። ዝመጽእ ዓመት፡ መበል 30 ዓመት ጽምብል ምምስራት ዲፕሎማሲያዊ ዝምድና ክልቲኦም ሃገራትና ከነክብር ኢና። ክልተኣዊ ዝምድናታት ሓድሽ ልምዓታዊ መድረኽ ዘበግስ ክኸውን እዩ። ቻይና ምስ ኤርትራ ብምትሕብባር ሓቀኛ ብዙሕነታዊ ስርዓት ንምትግባር፡ ንኣሃዳውነትን በይናዊ እገዳታትን ክትቃወሞ እያ። ኣብ ዓለም፡ ፍትሓውነትን ሚዛናውነትን ንምንጋስ ንሓባራዊ ረብሓ ኣብ ምምዕባል ዝርከባ ሃገራት ንምሕላው ክትጽዕር እያ። ኣብ ዞባውን ኣህጉራውን ምዕቃብ ሰላምን ልምዓትን ሓድሽ ኣበርክቶ ክትገብር እያ።

ሓዳስ ኤርትራ

3 ነሓስ 2022